

అ ప శృ తు లు

స్వార్థమనేది మానవులలో అనాదినుంచీ వున్నది. ఆదిమ కమ్యూనిస్టు సమాజాన్నుండి నేటి ఫాసిస్టు సమాజం వరకూ జరిగిన పరిణామాలను పరిశీలిస్తే ఈ విషయంలో ఎవ్వరూసం దేహపడనవసరంలేదు “నేను”, “నాది” “నాకొరకు” అనే భావాలే స్వార్థానికి ప్రాతిపదికలు. ఈ “అహం” మానవునిలో పోనంతకాలం అతనిలో “స్వార్థం” వున్నదనే మనం భావించుకోవాలి. అయితే కొన్నిరకాల స్వార్థాలు మన దృష్టికి స్వార్థాలకుమల్లే కనిపించవు.

మానవుడుచేసే ప్రతిపనిలోనూ అంతో యింతో ఈ స్వార్థమనేది వుండకతప్పదు. ప్రేమ, డబ్బు, దేశభక్తి, యుద్ధం, కవిత్వం, కళ మొదలైన వాటిల్లోగూడా స్వార్థం మరొకరూపంతో ప్రత్యక్షమవుతూనేవుంది. అయితే వీటికి సమాజం “మంచి” ముద్ర వేసింది గనక వీటిని మన స్వార్థాలుగా పరిగణించేలేకపోతున్నాము.

వ్యక్తికి సంబంధించినది మాత్రమేగాక సమిష్టికి సంబంధించినదిగూడా స్వార్థమే అవుతుంది. కాని, వ్యక్తిగతంగా వున్నప్పుడు స్వార్థానికి ఇచ్చిన విలువ, సమిష్టి సందర్భాన మారిపోతున్నది. కొన్నిరకాల స్వార్థాలు ఒకవ్యక్తికిగాక, ఒకవర్గానికో, సమాజానికో, దేశానికో సంబంధించి వుంటాయి. వీటిని మనం “మంచి”గా పరిగణించి అభినందిస్తున్నాము. వీటిల్లో మనకు తప్పు కనిపించటం మానేసింది

నిత్యజీవితంలో — మనకు తెలియకుండానే, ఎన్నిరకాల స్వార్థాలను మనం ప్రదర్శిస్తుంటామో తెలుసుకొంటే, మానవులలో ఏనాటికయినా “స్వార్థం” అనేది పోతుందా అని సందేహం రాకపోదు. “వొస్తుంది” అని ఎవరన్నా అంటే, ఆ వొచ్చింది “నిస్వార్థం” కాదనీ, “నిస్వార్థం” లాగా కనిపిస్తున్న స్వార్థమేననీ చెప్పకోవలసివొస్తుంది. ఎందుకంటే, వ్యక్తిలో ఏమాత్రం తక్కువ మోతాదులోనయినా సరే “స్వార్థం” లేకపోతే, ప్రపంచంలో శూన్యం తప్ప యింకేమీ మిగిలివుండటానికి అవకాశం లేదు.

*

*

*

*

కన్నబిడ్డకంటే అమితానురాగంతో ఆపిల్లవాణ్ణి కోయదంపతులు పెంచుతున్నారు. అతని కుల శీలాదులతో వాళ్ళకు నిమిత్తం లేకపోయింది. వాళ్ళు చాలా కాలమునుండి పిల్లలకోసం కలవరిస్తున్నారు. ఆ అసంతృప్తి ఈబిడ్డతో తీరిపోయింది. ఉదయంపూట తనకు అడవిలో దొరకినందున, ఆ పిల్లవాడికి ‘ఉదయదత్తుడు’ అని నామకరణం చేశాడు కోయ నాయకుడు. ఆ పిల్లవాడు కోయగూడెంలో రెపరెప పెరుగుతున్నాడు.

ఐదో ఏట ఉదయదత్తునిచే అక్షరాభ్యాసం చేయించారు. అయితే ‘దత్తు’కు చదువు చెప్పే గురువుగారి విజ్ఞానం యూవత్తూ దత్తు గ్రహించేందుకు పది సంవత్సరాలుగూడా పట్టలేదు.

ఒకనాడు తీరిక సమయంలో కోయనాయకుడు — ఉదయదత్తు తండ్రి — కొడుకును దగ్గరకు పిలిచి, జీవితాన్ని గురించి తనకు తెలిసినంతవరకూ చెప్పసాగాడు.

“నాయనా! పదిహేనేళ్ళవాడి వయినావు. భగవంతుడి దయవల్ల సరస్వతిగూడా నీపట్ల సుముఖంగానే వుంది. మనిషికి చదువు కావలసినమాట నిజమే! అయినప్పటికీ అంతటితోనే వూరుకోవటం మంచిదిగాదు. పెద్దపెద్ద పట్టణవాసులకు, నాగరీకులకు చదువు చాలా అవసరం. వాళ్ళు దానితోనే బతుకుతారు ఎక్కవభాగం. మనం పల్లెవాసులం. చదువుకంటే శరీరకష్టం కావాలి. ఇక్కడ ఎంత చదువున్నా వ్యర్థమే! ఎందుకంటే విపరీతంగా చదువుకొన్న వ్యక్తి వివధంగా జీవిస్తాడో అక్షరం ముక్క లేనివాడూ ఆవిధంగానే జీవిస్తాడు ఇక్కడ.”

మధ్యలోనే “తండ్రి” మాటలకు అడ్డువొచ్చాడు ఉదయదత్తుడు.

“అయితే ఇక్కడ మనుషుల్లో భేదాలు లేవన్నమాట. తెలివిగలిగినవాడూ తెలివిలేనివాడూ ఒకేవిధంగా జీవించే సమాజం ఆటే ఆరోగ్యకరమైంది గాదు.”

“విజ్ఞానానికి విలువకట్టడం ఇక్కడివాళ్ళకు చాతకాదన్నమాట. అంతేనా?” అన్నాడు ఉదయుడు కొంచెం ఆవేశంగా. అతని పచ్చనిమొఖం పలచగా జేవురించింది. కళ్ళలోని ఎర్రగీరలు స్పష్టంగా బయటపడినాయి. చిరుచెమటతో శరీరంతడిసింది.

కొడుకుమాటలకు తండ్రి నవ్వుకున్నాడు. పదిహేనుసంవత్సరాలకుర్రడు ఆవేశంతో ఈమాట లంటుంటే, ఆనందాతిశయంతో అతను చప్పన ఏమీ అనలేకపోయాడు. మానవ సంఘాన్ని, దాని గమనాన్ని, సాంఘిక విలువల్ని అతను చర్చించటంకూడా వ్యర్థమేకావచ్చు. అంతేవయస్సు గల ఇతరకొయి పిల్లలు ఎప్పుడూ వీటినిగురించి మాట్లాడలేదు. అసలు వాళ్ళ

బుర్రలకు ఇటువంటి విషయాలు వుంటయ్యనికూడా తోచదు.
కొడుకుపగాటలకు నాయకుడు నవ్వాడు

“బాబూ! కురతనం, కురతనం. ఆ వేశం పనికిరాదు
నాయనా! ఆలోచనజ్ఞుడు కాదు ఆ వేశం వుండవలసింది, ఆచ
రణ సమయంలో. సమాజాన్ని గురించి ఆలోచించటం మనబో
టివాళ్ళకు మించినపని. విజ్ఞానం మానవునిలోని పశుప్రవృత్తుల్ని
భద్రం చేస్తుందంటావు. అది కేవలం భ్రమ. ఛిదం చేస్తున్నట్లు
చేసినట్లు కనిపిస్తుంది పైకి. కాని ఆ ప్రవృత్తులు సమూలంగా
పోవు. పోయినట్లుగా మనల్ని భ్రమలో ముంచుతుంది విజ్ఞానం.
సమయం వచ్చినప్పుడు ప్రతిమనిషి, తనలోని పశుత్వాన్ని
ప్రదర్శిస్తాడు.”

“అందరూ అట్లాగేవుండరు నాన్నా! నీవన్నమాట నిజ
మయితే లోకంలో విజ్ఞానానికి విలువలేకుండా పోవాలి. పశు
త్వంలోనించి మానవత్వంలోకి పురోగమించిన మహామహులు
ప్రపంచంలో చాలామంది వున్నారు. పపంచ చారి తక పుటలు
తిరగ వేస్తే చాలు, నేను చెప్పిన విషయంలోని నిజానిజాలు తేలి
పోతవి” అన్నాడు ఉదయుడు.

నాయకుడు నవ్వాడు. కొడుకు వీవును మెల్లగా నిము
రుతూ అన్నాడు :

‘నీతో వాదమెందుకు. ఆ విషయాలన్నీ పోనివ్వు. నేను
ముసలివాణ్ణి య్యాను. ఇంకెంతకాలం బ్రతుకుతానో చెప్పలే
కుండా వున్నాను. నా కోరికల్లా ఒకటే. నేను చావబొయ్యేలో
పుగా నిన్ను సర్వసంపూర్ణుణ్ణి చేయాలి. నిన్ను గురించి నువ్వు
ఆలోచించుకోగలిగేట్టు, నీకాశ్చమీద నువ్వు నిలబడగలిగేట్టు

చేసినతరువాత, ఈలోకంలో నేను కోరదగిందేమీ వుండదు చదువుకొన్నవాడివి గనక యెక్కవచెప్పటం నీకనవసరం. నీకు విలువిద్యగూడా చెబుతాను నేర్చుకో. ఈ అడవిలో దాని అవుసరం యెంతయినా వుందని నీకు తెలిసేవుంటుంది. నీకున్న విజ్ఞానానికి తోడుగా ఈ నైపుణ్యంగూడా వుంటే చాలామంచిది. మనకున్న నాలుగుపల్లెలనూ చూసుకుంటూ ఒక యింటి వాడవై సుఖించు. ఈవృద్ధాప్య దశలో ఇంతకంటే నాకు కావలసినవి ఏమున్నయ్? ఈపల్లెకు నువ్వే అధిపతివి. ఈప్రజలంతా నీకనుసన్నల మెలుగుతుంటారు. ఈ అరణ్యానికి నువ్వొక సామ్రాట్టువు.”

“నీసలహాకు కృతజ్ఞుణ్ణి. నీకు నామీదగల పుత్రప్రేమ నీచేత ఇట్లా అనిపిస్తోంది. ప్రపంచమంటే ఇంతేనా నాన్నా? ఈ నాలుగుపల్లెలు, పదివేలమంది ప్రజలు, పాతికయోజనాల మహారణ్యమేకాదు, మహాసముద్రంప్రక్క నీటి పడియలాంటిది లోకంలో ఈనాలుగుపల్లెల విస్తీర్ణం. వీటికిఅధిపతినని గర్విం చేమానవుడు—వాడిదెంత తేలిక తత్వ మయివుంటుందో ఆలోచించు. చాలామంది పుడుతున్నారు, చస్తున్నారు. వాళ్ళ జీవితాలకి వెలుగు, వేడి వుండవు. క్రిమికీటకాదులకూ వాళ్ళకూ భేదం ఎక్కడుంది? నిస్సారంగా నూరేళ్ళు బ్రతకటంకంటే మహోజ్వలంగా మూడుఘడియలు బ్రతకటం చాలు.”

“పొర బాటుపడుతున్నావు ఉదయా! యవ్వనావేశం నీలోని వివేకాన్ని, విచక్షణాజ్ఞానాన్ని మరుగుపరుస్తోంది. నూరేళ్ళ జీవితమూ, ‘ఉజ్వలత’ కోసమని పాడుచేసుకోవటం

వివేకమనిపించుకోదు. అమూల్యమైన జీవితాన్ని అపురూపమైన జీవితాన్ని...ధ్వంసం చేసుకోవటం యెందుకు?”

“అయితే పురుగులాగా చిరకాలం బ్రతకటమే మంచి దంటారా? అనంతమైన ఈభూమిపై చిన్నశకలానికి అధిపతినని ఎట్లా చెప్పకోను?...ఈ ప్రపంచాన్నంతా జయిస్తాను. ఒక్కసారి ఈప్రపంచానికి అధిపతినౌతాను. అప్పటిగ్గానీ నాకు తృప్తి వుండదు. కొన్నిఘడియలు ఆ సానంలో వున్న తరువాత నేను ఏమయిపోయినా నాకు విచారంలేదు.”

“ఆశ చాలాపెద్దది. వున్నదానితో తృప్తి పడాలి” అన్నాడు ముఖండించి నాయకుడు.

“ఇది అసమర్థులు అనవలసినమాట. నాతో చెప్పబోకు నాన్నా. నీమాట లక్ష్యపెట్టనందుకు ఊమించు. బహుశా ఇది నాఅజ్ఞానమే కావచ్చు. నాఅంతట నేనొక స్థిమితానికి వచ్చిందాకా నీమాటలు వొప్పకోలేను. యెందుకయినా మంచిది. రేపట్నుంచే విలువిద్య నేర్పించండి...తరవాత సంగతి ఆలోచించుకోవచ్చు.”

ఉదయిడు వేగంగా వెళ్ళిపోయాడు—అతను వెళ్ళిన వైపు నాయకుడు కొంచెంసేపు నిశ్చలంగా చూసి, దీర్ఘంగా నిశ్శ్వసించాడు.

“చాలా ఆవేశపరుడు. ఏంచేస్తాడో తెలేదు. ముందు ముందు ఏమవుతాడో గూడా వూహించలేకుండా వున్నాను. ఇన్ని సంవత్సరాలు పెంచినా మా సాంప్రదాయాలు వొంటబట్టట్లేవు. అతని స్వతస్సిద్ధతను ఇక్కడి పరిస్థితులు చెప్పకోదగినంతగా మార్చలేదు పరిస్థితులనుగూడా ఎదిరించి నిల

బడగల స్వతస్సిద్ధత, వ్యక్తిత్వం మానవుడికి వుంటుందిని నమ్మక పోవట మెట్లాగో తెలియట్లేదు" అనుకొన్నాడు సాయకుడు తరవాత.

* * * *

ఇటువంటివి తండ్రీకొడుకుల మధ్య చాలాసార్లు జరిగినవి. కానీ ఉదయుడు మారలేదు. ఇక ముందుగూడా మారతాడనే నమ్మకం నాయకుడికిలేదు. వృద్ధాప్యంలో ఆదుకొంటాడు గదా అని ఆశించాడు ఉదయుణ్ణి గురించి నాయకుడు. తీరాచూస్తే అతని ఆశలు విఫలమైపోయినయి. ఉదయుని ఔన్నత్యాన్ని చూచి సంతోషించటానికి బదులు దుఃఖించాల్సి వస్తోంది. న్యాయంగా ఇందులో విచారపడవలసిందేమీలేదు. కాంతిగా కొంతకాలం మాత్రమే బతికేకంటే మడ్డిగా చిరకాలం జీవించటం వ్యర్థమని ఉదయుడు నిర్ణయించుకోవటంలో ఆలోచించుకొవటానికి తగిందేమీ కనిపించదు. కానీ నాయకుడికిమాత్రం కనిపిస్తోంది అతని స్వభావం. అతనికి ఉదయుని ఆశయాలన్నీ చెడ్డవిగా తోపింపచేసింది. ఇదీ కాదనటానికి వీలేదు. ఎందుకంటే నాయకుని దృష్టిలోంచి చూస్తే అవిఅపురూపంగానే వుంటాయి ఎవరికైనా. అందుకే లోకంలో దేన్నయినా మనం 'మంచిది' — 'చెడ్డది' అని నిర్ణయించగూడదు. నీకు చెడ్డగా కనిపించింది మరొకడికి మంచిగా కనిపించవచ్చు. అట్లాగే నీ మంచి మరొకడికి చెడ్డఅయ్యే అవకాశాలు గూడా వున్నాయి. నీదృష్టిలో అతను, అతని దృష్టిలో నువ్వు దుర్మార్గులు. అయితే వొస్తున్న చిక్కు ఎవరు దుర్మార్గులు, ఎవరు సన్మార్గులు అనేది తేలటం. తమతమ సంస్కారా

లనుబట్టి మనుషులు ఏది తప్పో, ఏది ఒప్పో నిర్ణయించు కొంటారు. తాము అవలంబించేదీ, తమకు తెలిసిందీ మాత్రమే న్యాయమని సంకుచితంగా అనుకోవటంవల్ల వస్తున్న యిబ్బందులే యివి.

ఉదయం విలువిద్య నేర్చుకోవటం పూర్తయింది. అందులో చాలా నిపుణత్వాన్ని సంపాదించాడు. అతని చాక చక్కానికి అందరూ ఆశ్చర్యపోయారు. కొడుకు గొప్పతనానికి వృద్ధుడు అమితంగా సంతోషించినవాడయినాడు. కాని అంత సంతోషంలోనూ అతనికి విచార రేఖలు పొడచూపుతూనే వున్నాయి.

ఒకరోజు ఉదయం వృద్ధుడు లేచిచూసేసరికి కొడుకు పక్క భాళీగావుంది. అతని విల్లంబులు గూడా కనిపించలేదు. వృద్ధుడు బావురుమని వుదయని పక్కమీదపడి మొత్తుకున్నాడు.

“నాయనా పొరబాటు చేశాను. మహాప్రవాహాన్ని అడ్డగించాలని ప్రయత్నించాను. అందుకోసం గడ్డిగాదమూ రాళ్ళూ రప్పలూ ప్రవాహానికి అడ్డువేశాను. కొంతకాలం పాటు ప్రవాహం ఆగిపోయినమాట నిజం. ఈ తాత్కాలిక ఫలితాన్ని శాశ్వతమని భ్రమించి మురిశాను. ఆనకట్ట తెగిపోయింది. అందుకు విచారించటంలేదు. ప్రవాహంగూడా చేజారిపోయింది. నీ ఆశయాలను ఆచరించటానికి నేను అడ్డమని తెలుసుకొని వాటిని చంపుకోలేక నానుండి వెళ్ళిపోయావు. నిన్ను చేతులారా నేనే వాడులుకొన్నాను. నా తెలివితక్కువకు తగినశిక్ష విధింపబడింది. భగవంతుడు నాలహం అణచాడు

ఈధోరణిలో వృద్ధుడు వాపోయాడు. కాసేపటికల్లా అతనికి మరికొన్ని విచిత్రవిషయాలు తెలిసివచ్చాయి. తన లాగే కొడుకులు కనిపించకుండా పోయినవాళ్ళు ఈ పల్లెలో చాలామందివున్నారు. వాళ్ళందరు నాయకుడి యింటిముందు కొచ్చి గొడవచెయ్యసాగారు.

“వీ డెవడో దిక్కుమాలినవాణ్ని మనకొంపలో ప్రవేశపెట్టారు. వాడి కుల శీలాదు లేమిటో ఎవరికీ తెలీవు. తెచ్చారు. పెంచి పెద్దను చేశారు. మీ కేదో వరగపెడతాడని. మీ నమ్మకం—అసలు మొదటివించీ వాడి వ్యవహారం అనుమానాస్పదంగానే వుంది కుర్రవాడు కుర్రవాడుగా గాక అనుభవజుడిలాగా ప్రవర్తించటం ఎప్పుడు మొదలుపెట్టాడో ఆనాటి నుండి వాడిపట్ల మనం జాగ్రత్త తీసుకొనివుండాలిసింది. గతం గతః. వీడెట్లాపోయినా మా కభ్యంతరంలేదు. కానీ వీడిమూలంగా పల్లెజీవనమే తారుమారయింది. రాత్రిళ్ళు మాపిల్లలందర్నీ అడవిలో పోగుచేసి ఏమిటేమిటో నూరిపోసేవాడు. చాలాకాలం దాకా మాకా సంగతి తెలీదు. ఇప్పుడు మాపిల్లలు మాకు కాకుండాపోయారు. మా మాట చచ్చినా వినటలేదు. అట్లా మాకంటికన్నా కనిపిస్తూవుండేవాళ్ళు. ఈ రోజున యాబైమంది కుర్రవాళ్ళు మాయమైనారు. దీనికేం జవాబు చెబుతారు? ఇంతకాలం మీమీద గౌరవంచేత ఈవిషయం మీదాకా రానివ్వలేదు. ఇక సహించటం అసంభవం. ఉదయుడు ఎక్కడ కనిపించినా చంపటానికి సిద్ధంగా వున్నారు. దేనికై నాముందు మీతో చెప్పటం మంచిదని చెబుతున్నాం” అన్నాడు

ఒకాయన, ఆయన ముగ్గురు కొడుకులూ ఉదయుని వెంట వెళ్ళారు.

నాయకుని స్థితి వర్ణనాతీతం. అతను ఈ నాలుగురోజులు ఇంట్లోనుండి బైటికిరా లేదు. నిండాముసుగు పెట్టుకొని మూలన కూచుని కన్నకొడుకు పోయిననాటికంటే ఎక్కువగా విచారిస్తున్నాడు. భార్య ఓదార్చింది.

“ఊరుకోండి. అబ్బాయి ఎక్కడికీ పోడు. నాలుగైదు రోజుల్లో తిరిగొస్తాడు. పట్నం చూడాలని నాతో అన్నాడు. బహుశా అందుకోసమే వెళ్ళివుంటాడు” అన్నది నాయకుని భార్య భర్తను వోదారుస్తూ.

“అయితే నాతో చెప్పిపోవచ్చుగా మరి. ఇట్లా ఇట్లా విషయం నాన్నా, అంటే నేను కాదనేంత మూర్ఖుణ్ణి కాదుగా!”

“వాడు అడిగిన వాటినన్నింటినీ కాదన్నట్టుగా, దీన్నీ అంటారేమోనని భయపడివుంటాడు పిచ్చి సన్యాసి... పూరు కోండి, తప్పకుండా వొస్తాడు. మనల్ని విడిచిపెట్టిపోతాడని కలలోగూడా అనుకోవద్దు.”

“ఊరుకోక చేసేదేముంది, అంతా చెయ్యిజారి పోయినతరువాత మానం అవలంబించడంకంటే చేయగలిగిందేమీ లేదు.”

నాయకునిభార్య అన్నమాటలు అబద్ధంకాలేదు. నాలుగోనాటి కల్లా ఉదయుడు యాభైమంది కోయగుంపుతోనూ గ్రామం ప్రవేశించాడు. ఉదయుని రాక చూచిన కోయలు అతన్ని చంపలేదు. చివరికి అతని దాపులోకి పోవటానికికూడా భయపడ్డారు. అతని అట్టహాసంచూచి వాళ్ళు మాన్పడి

పోయారు. అయిదారు కంచరగాడిదలమీద ఉదయుడు ధనం, సొమ్ములు, బంగారం తెచ్చాడని కాసేపటికల్లా వాళ్ళు తెలుసుకున్నారు.

“మీరంతా నన్ను ఈ నాలుగుగోజులు దుయ్యబట్టి వుంటారని నాకు తెలుసు. ఆమాత్రం ఈసడింపులనైనా మీ నుండి పొందలేకపోతే నేనీ కార్యం చేసివుండేవాణ్ణి కాదు. మీదృష్టిలో “మంచి” వాడుగా చెలామణి అవుతున్నంత కాలం నేను వట్టి చవటనే నన్నమాట. తమకు తెలియని విషయాలు తెలిసినవాడు చెప్పినప్పుడు వాడు “దుర్మార్గుడు” అనటం సహజమే లోకానికి. సరే! ఈ పిజయయాత్రా విశేషాలు మీకు తీరిగ్గా మీ బిడ్డలు చెబుతారు. నేను రచించిన ప్రణాళికకు ఇది నాందీ ప్రస్తావనలాంటిది. ఇందులో నాగొప్పతనమేమీలేదు. ఈ మీబిడ్డలంతా మనస్ఫూర్తిగా నాతో సహకరించకపోతే నేనేమీ చెయ్యలేను. నేను కేవలం నిమిత్తమాత్రుణ్ణి. నాప్రయత్నాల జయాపజయాలకు కారణం నేను కాదు. మీ పుత్రులు చాలాధైర్యంతో, సాహసంతో కార్యక్రమాన్ని నిర్వహించారు. అందుకుగాను బహుమతిగా, ఈతొలియాత్రలో లభించిన సంపద మొత్తం వారికిస్తున్నాను. చిల్లి గవ్వకూడా నా కళ్ళు-ర్లేదు. ఇనుమడించిన వుత్సాహంతో ఇక ముందుగూడా వారు నాకు తమ సహకార సానుభూతుల నిస్తారని ఆశిస్తున్నాను” అంటూ చిన్న ఉపన్యాసమిచ్చాడు. అంబులు, బల్లలు ధరించి నిలబడియున్న కోయ యువకులు ఉదయునకి జయజయధ్యానాలు చేశారు. మరికొంతమంది యువకులు ఉదయుని నేర్పరితనాన్ని చాకచక్యాన్ని అభినందించిన

తరువాత కొల్లగొట్టి తెచ్చినడబ్బును పంచుకొని యిళ్ళకు వెళ్ళిపోయారు.

* * * *

ఉదయుని గురించి కొంతకాలంవరకూ కోయపల్లెలు విచిత్రంగా చెప్పకొన్నాయి. అతన్ని—కనపడితే చంపాలని తీర్మానాలు చేసుకొన్నవారు పూర్తిగా ఆ ఉద్దేశ్యాల్ని తుడిచేసుకొన్నారు. తమతమ బిడ్డలు, ఉదయుని వెంటవెళ్ళి తెచ్చి పోసిన డబ్బు వాళ్ళను మార్చివేసింది. అతనిమీద లోగడ వున్న కోపస్థానంలో గౌరవం గొప్పదనం నిలబడివున్నాయి. ఇప్పుడు వాళ్లు ఉదయుని అమితంగా గౌరవించసాగారు.

ఉదయుడు ఈ అవకాశాన్ని జారవిడుచుకోలేదు. గ్రామం లోని మిగతా యువకుల్ని గూడా సమావేశపరచి వారికి కర్ర, కత్తిసాము, బాణవిద్య, పోరాడవలసిన విధానాలు నేర్పిస్తున్నాడు. ప్రతిరోజు సాయంత్రం వాళ్ళందరకూ ప్రపంచాన్ని గురించీ, డబ్బును గురించీ సంఘం నడవడినిగురించీ బోధించసాగాడు.

“ప్రపంచం చాలా పెద్దది. దానిపరిధులు మహావిశాలం. మీకంటికి ఈ నాలుగుపల్లెలు, బెత్తెడు అడవి, చుట్టూ ప్రక్కల వుండే పదిపదిహేను పెద్దగ్రామాలూ తప్ప ప్రపంచం వుండదు. మనకంటే వున్నతంగానూ, సుఖంగానూ బ్రతుకుతున్న వాళ్ళు లోకంలో చాలామంది వున్నారు. అయితే వాళ్లు మనంచేస్తున్న శ్రమలో నూరోవంతుగూడా చెయ్యటలేదనే విషయం మరిచిపోగూడదు. తక్కువ శ్రమతో ఎక్కువ లాభాలు తీయటం వాళ్ళకు తెలుసు. మనంగూడా ప్రయత్నిస్తే ఆస్తితికి రాగ

అమని గట్టిగా నమ్ముతున్నాను. నిజంగా మనం బ్రతుకు
తున్నది వొక బ్రతుకేగాదు. నాగరిక ప్రదేశాల్లో కుక్కలు
పందులు మనకంటే ఘనంగా జీవిస్తున్నాయన్నా మనం ఆశ్చ
ర్యపడటం అనవసరం. ఇదంతా ఎట్లా జరుగుతుందంటారా?
డబ్బు. డబ్బు ప్రధానం. డబ్బున్న మానవుడు ఎంతగొప్పగా
నైనా బ్రతకొచ్చు. అతనికి ప్రపంచమే పదదళితమయిపోతుంది.
ప్రపంచాన్ని ఏమి చెయ్యటానికై నా అతను సమర్థుడు. మనం
దరిద్రంలో వున్నంతకాలం—ఇంతకంటే విశాలంగా బ్రతకలేము
కనక ప్రధానంగా డబ్బు సంపాదించాలి. నువ్వు ఏవ పద్ధతు
లుగా డబ్బు సంపాదించావనేది ప్రశ్న కానేకాదు. నువ్వెంత
సంపాదించావనేదే అవసరం. నీదగ్గరవున్న డబ్బునుబట్టి నీకు
గౌరవం. హోదాల మొత్తాదులు పెరుగుతుంటాయి. అవకా
శంవుంటే ప్రతివాడు గొప్పవాడు కావొచ్చు. అయితే లోకంలో
వుండే అసమర్థులంతా అవకాశాలేకే అట్టా అయ్యారని కాదు.
కాని చాలమందిపట్ల ఈ సూత్రం అన్వయిస్తుంది. మీరం
దరూ నాతో సహకరిస్తామంటే నా రెండో దండయాత్రను
కొద్దిరోజుల్లోనే ప్రారంభిస్తాను. మీమీ అభిప్రాయాలేమిటో
చెప్పండి” అన్నాడు ఉదయుడు ఒకనాటి సమావేశంలో.

సభికులంతా అతని యాత్రకు తమసహకారం ఖచ్చి
తంగా వుంటుందని అనేకవిధాల తెలియపరిచారు. వాళ్ళకు
తామేదో విచిత్రలోకంలోకి పోబోతున్నట్లుగావుంది. తొలిసారి
దోపిడివల్ల చాలాడబ్బు వొచ్చింది. ఈసారి అంతకంటే పెద్దదే
ప్రారంభించటం నిజం. అంత పెద్దమొత్తమూ... వాళ్ళ ఇష్టా
నుసారంగా ధనరాసుల్ని వూహించుకొన్నారు. క్రమక్రమేనా

తామూ భాగ్యవంతులు కావొచ్చు. ఇతరచోట్ల దేవతలకు మల్లే బ్రతుకుతున్న ప్రజలకు మల్లేనే తామూ బ్రతకవొచ్చు. ఎంతకాలం ఈ గుడిసెలో అడవిదుంపలూ, కాయగూరలూ తింటూ జీవించటం? నాలుగైదు దండయాత్రల తదనంతరం, పోగుపడినడబ్బుతో, కాస్తమంచిపట్టణం చూచుకొని హాయిగా కాలంగడపవొచ్చు. ఆతరువాత ఉదయుడిమాట వినకపోయినా ఇబ్బందిలేదు. కాకపోతే నాలుగురోజులపాటు అనుభవాన్ని పుంజుకొని ఉదయుడితో వేరయి సొంతంగా ఉదయుడికింద చేసినపనే చేసుకొంటుంటే తీరిపోతుంది.

ఈవిధంగా రకరకాలుగా చాలామంది అనుకొన్నారు. పైకిమాత్రం సంపూర్ణ సహకారమిస్తామని ప్రమాణాలు చేశారు చాలామంది కోయలు.

ఈ రెండవ దండయాత్ర సందర్భంగా నాయకుడు చెప్పి కోదగ్గంతగా కొడుకును అభ్యంతర పెట్టలేదు. క్రమక్రమేణ ఉదయుని మాట్లాడే అతనికి విశ్వాసం కుదరసాగింది. నిజం ఆలోచిస్తే ఎంతకాలం తామిట్లా నాగరికతా ప్రపంచానికి దూరంగా విసిరి వేయబడివుంటారు? పట్టణాలలో వున్నవారి జీవితాలతో పోలిస్తే తమ దెంత అధమతరగతి బ్రతుకో అర్థమవుతుంది. నూరేళ్లు నీచంగా జీవించటంకంటే పదిఘడియలు పచ్చ పచ్చగా జీవించటమే ఘనమనిపిస్తుంది. ఏది ఏమయినప్పటికీ ఇప్పుడు తను చేయగలిగిందేమీలేదు. ఉదయుని పోకుండా అడ్డుపెట్టటం వృధాప్రయాస. అది ఫలించని ప్రయత్నమని ఇదివరకే తేలిపోయింది. ఇప్పుడు తను మానంగావుంటే జరిగే దేమిటో ప్రోత్సాహమిచ్చినా అదే జరుగుతుంది. కాకపోతే

ఒకటి. వూరుకొంటే మనస్సు చిన్నబుచ్చుకుంటాడు ఉదయుడు. ప్రోత్సాహమిస్తే సంతోషిస్తాడు. ఇతటి కార్యభారాన్ని నిర్వహించబోతున్నవాణ్ణి నిరుత్సాహంతో పంపటం తనకుమాత్రమేమంత క్షేమంగనుక. శుభంగా దీవించి పంపితే తీరిపోతుంది. ఉదయుడుకూడా సంతోషిస్తాడు.

ఈ అభిప్రాయంతోనే నాయకుడు దండయాత్రకు పోబోయ్యేముందు తనకు నమస్కరింప వచ్చిన ఉదయుడితో అన్నాడు,

“నాయనా! నీపట్టుదల నాకు చాలాసంతోషాన్నిస్తోంది. నామాట పెడచెవిని పెట్టావనే కోపం నాకులేదు. నువ్వేదయితే వుత్తమమని భావించావో దానికోసం ఎవరినీ లెక్కచెయ్యక పోవటాన్ని నేనభినందిస్తున్నాను. మనిషిక్కావలసింది ముఖ్యంగా యిదే! పరబుద్ధితో గాకుండా స్వబుద్ధితో ఆలోచించటం. నీ ద్వితీయయాత్ర సఫలంకావాలని దుర్గాదేవిని ప్రార్థిస్తున్నాను.”

తండ్రి మాటలకు ఉదయుడు ఆశ్చర్యపడలేదు. అతనట్లా అంటాడని ముందుగానే వ్రాగించాడు. చిగ్గునవ్వునవ్వి, వందమంది సాయుధదళంతో వెళ్ళిపోయాడు ఉదయుడు.

* * * *

ఈసారి తూర్పుముఖంగా దళం ప్రయాణమైంది. రెండా మడల దూరంగల అరణ్యాన్ని సాయుత్రానికల్లా దాటారు. అరణ్యపు అంచున మకాం వేశారు.

ఉదయుడు ఇదివరకే కొంతమంది వేగువాళ్ళను తయారు చేశాడు. వాళ్ళు మారువేషాలతో గ్రామాలలోకి పోయి డబ్బుగలవాళ్ళ యిళ్ళను, వాటిని దోచటానికి తగిన హంగుల్ని

గుర్తుపెట్టుకొని దళానికి అందచేస్తారు. ఈగుర్తుప్రకారం చూసుకొంటో దళం దాడిని ప్రారంభిస్తుంది.

వీళ్ళు దిగిన ప్రదేశానికి రెండుక్రోసుల దూరంలో సుమారైన గ్రామంవుంది. ఈరాత్రి ఆ గ్రామంమీద దండెత్తాలి. వేగువాళ్ళు అనసరమయిన భోగట్టాలను అందజేశారు. అర్ధరాత్రీప్పుడు దళం బయలుదేరింది. అప్పటికి గ్రామస్తులంతా మంచినిద్రలోవున్నారు. ఇటువంటి విపత్తు సంభవిస్తుందని వాళ్ళు కలలోగూడా అనుకొనివుండరు. మనం ఏనాడూ వ్రాహించనివి అనేకం ప్రపంచంలో జరుగుతుంటాయి. వాటికి బాధ్యులు ఎవరూకాదు. కాలం.

ఈపిడుగుపాటు క్రావజలు దద్దరిల్లిపోయారు. ఏమి చెయ్యటానికీ వాళ్ళకుతోచలేదు. ముందుగా తెలిస్తే జాగ్రత్తపడివుండగలిగేవాళ్ళు. కానీ ఇది హఠాత్సంఘటన. కోయలు వేగులవ్వారా తెలుసుకొన్న భోగట్టాలతో దాడి ప్రారంభించారు. మేడలు, మిద్దెలు, దోచుకొన్నారు. ఎదురుతిరిగినవాళ్ళు చావబాదారు, కొంతమందిని చంపారు చేతికిచిక్కిన విలువైనవాటిని దోచి, తీసుకురావటానికి అనువుగాని వాటిని నిరుపయోగమయ్యేట్లు ధ్వంసంచేశారు. ప్రజల హాహాళివాలకు అరితులేదు. పిల్లలు, ముసలివాళ్ళు, స్త్రీలు దుఃఖంతో చీకటిని ప్రతిధ్వనింపచేస్తున్నారు. ఈవిధంగా తెల్లవాసురూము దాకా దోపిడి జరిగింది కాగడాల సాయంతో యమభటులకు మలే తిరుగుతున్న కోయవాళ్ళ కంటబడటానికి ఎవరికీ గుండెలులేవు. అంతా ప్రాణాలు దక్కించుకొన్నారు. బతికితే బలుసాకు తినొచ్చు. కానీ శబ్దుకోసం ప్రాణాలను పోగొట్టుకోవట మేమిటి? మనిషి

అ ప శ్చ తు లు

డబ్బును సంపాదిస్తాడు. కానీ డబ్బు మనిషిని సంపాదించలేదు. ఈ సిద్ధాంతం ఎంతవరకూ నిజం అనే విషయం వివాదాస్పదం. మనిషి డబ్బును సంపాదించినమాట అక్షరాలా నిజం. కానీ డబ్బు మనిషిచేత సృష్టింపబడ్డ దయినప్పటికీ మానవుణ్ణి బానిసగా చేసుకొంది తనకు. డబ్బులేని మనిషి నిప్పునీరులేని యంత్రంవంటివాడు. ఏది ఏమయినప్పటికీ గ్రామస్తులుమాత్రం కోయలను చెప్పకోతగ్గంత ప్రతిఘటించలేదు.

ఈ రెండవదాడిలో ఉదయుడు అపారంగా ధనం సంపాదించాడు. గ్రామస్తులకు సంబంధించిన గుర్రాలు పదిదాకా కాజేశారు. వాటిమీద కొంత డబ్బు, మరికొంత చిన్నచిన్న మూటలరూపంలో కోయలు మోసుకొంటూ పొద్దుపొడిచే లోపుగానే గ్రామాన్ని విడిచిపెట్టారు.

ఉదయుని ఈ యాత్రగూడా విజయవంతం కావటం చూచి మిగిలిన కోయలు హరించినవారయినారు. మొదటి నుండి తానుగూడా ఉదయునితో బాటే వున్నట్లయితే, ఈ రెండు దోపిడీలతాలూకు డబ్బులో భాగం పంచుకోగలిగి వుండే వాళ్ళు తాముగూడా. రానున్న అవకాశాన్ని జారవిడుచుకో గూడదు. అధవా అనకాశమనేది లేకపోయ్యేపక్షంలో, తమం తటతామే కలుగచేసుకోవటం చాలా అవసరం.

ఈసారి దొరికిన డబ్బులో కొంతమాత్రమే దళానికి వంచిపెట్టి, మిగతాది ప్రత్యేకించాడు.

“మీ రేమీ సం దేహపడ నవసరంలేదు. ఇప్పుడు ప్రత్యేకించబడిన ఈ మొత్తం మన సమిష్టి రక్షణకుగాను వినియోగింపబడుతుంది. ఇప్పటికీ మనంజరిపిన ఈ రెండు దాడులూ, ప్రయో

గసాదృశ్యాలు మాత్రమే. ఇక ముందుముందు, పెద్దపెట్టున ఈ కార్యక్రమం కొనసాగించాలని నాఅభిప్రాయం. అందుకు గాను, మనకిప్పుడున్న, అంగబలమేమి. ఆయుధబలమేమి చాలదు. దీన్నింకాపెంచి. బలన త్తరంగా పునర్నిర్మించాలి. ఆ కార్యక్రమం కుంటుబడకుండా సాగటంకోసరం యీడబ్బు వినియోగ పడుతుంది. మీమీ అభిప్రాయాలేమిటో చెప్పండి. మీరంతా అంగీకరించని పక్షంలో మానుకోవటానికి నాఅభ్యంతరమేమీ లేదు" అన్నాడు ఉదయుడు.

ఆ ప్రణాళిక చాలా బాగావున్నదనీ అట్లా చెయ్యటం తమకూ ఇష్టమేననీ ఏకగ్రీవంగా కోయలు అంగీకరించారు. అతని దళంలో చేరినవాళ్ళ సంఖ్యకూడా ఎక్కువయింది. వాళ్ళను కొన్ని ఉపదళాలుగా విభాగించాడు ఉదయుడు. ఉన్న వాళ్ళలో నైపుణ్యంగలవాళ్ళని యేరి మిగతావారికి యుద్ధవిద్య నేర్పటానికి ఏర్పాటుచేశాడు. వాళ్ళలోనే ప్రధానసేనానాయకులు, ఉపనాయకులుగా ఎన్నికలు జరిపాడు. తను చెప్పిన పనిల్లా ప్రధాన సేనానాయకుడు సేనానాయకులకు అందచేస్తాడు. వాళ్ళు ఉపనాయకులకు, వాళ్ళు దళానికీ చేరుస్తారు.

యీ సందర్భంలోనే ఒక విశాలమైన భవనం కట్టడం జరిగింది. అది ప్రధాన కార్యాలయం. ఇక్కడే ఉదయుని నివాసం. ప్రధాన సేనానాయకుడూ, ఉదయుడూ ఏకాక్షరైన్యానికి జారీచేసినా ఇక్కడనుండే. పేరుకు ఇంతమంది నాయకులున్నారన్నమాటే గానీ. కార్యక్రమమంతా ఉదయుడే స్వయంగా చూసుకొంటూంటాడు. అతనికి తెలియకుండా ఆపల్లెలో చీమ చిటుక్కుమనటానికి వీలేదు.

ఇప్పుడు దోపిడీలకు ఉదయుడు పోవడంలేదు. సేనానాయకుల ఆధ్వర్యాన దళాలు స్వయంగా వెళ్ళి వస్తున్నవి. దేశపట్టాన్ని ముందు పెట్టుకొని, ఏయేదళాలు ఏయేప్రాంతాలమీదికి వెళ్ళాలో, ఎప్పుడు బయలుదేరాలో, ఎట్లా బయలుదేరాలో గూడా అతనే నిర్ణయిస్తుంటాడు. మిగతా వాళ్ళు చేయవలసిందల్లా ఉదయుని ఆజ్ఞను తు. చ. తప్పకుండా ఆచరించటం.

రోజు రోజుకు ధనం విపరీతంగా పోగవుతున్నది. సైనికులుకూడా అధికంగానే చేరుతున్నారు. ఎక్కువధబ్బు ముట్టచెబుదామనే మిషమీద ప్రక్క దేశములనుండి యిద్దరు ఆయుధశిల్పుల్ని, యిద్దరు యుద్ధకార్యనిపుణుల్ని పిలిపించాడు ఉదయుడు. నవీన పద్ధతులమీద సైన్యం తరిఫీదవుతోంది. నూతనాయుధాలను వుపయోగిస్తున్నారు దాడుల్లో. ఉదయుని ప్రణాళిక రోజు రోజుకు విస్తరిల్లసాగింది.

ప్రారంభంలో అరణ్యానికి చుట్టుపట్ల గ్రామాలే దాడికి గురయినప్పటికి, రానురాను దూర ప్రదేశాలకుగూడా యీమారి ప్రాకుతున్నది. ఏక్షణాన, ఏ మూలనుంచి దళాలు దాడి ప్రారంభిస్తాయో ఎవరికీ తెలియదు. ప్రాణాలు అరచేతుల్లో పెట్టుకొని జీవిస్తున్నారు. దేశం మొత్తం కాకపోయినా చాలా భాగం దీని బెంగతో సంక్షుభితమయిపోయింది. పంటలన్నీ నాశనం చెయ్యబడుతున్నాయి. ఆస్తులు దోచుకోబడుతున్నాయి. గృహ దహనాలు, హత్యలు, రక్తప్రవాహాలు—సాధారణ మానవ జీవనం మృగ్యమయి పోయింది.

ప్రజలందరు ఉదయుణ్ని రాక్షసుణ్నిగా తయారుచేసి, ఉన్నవీలేనివీ కలిపి కధలుగా చెప్పుకోసాగారు. అతను పూర్వ

జన్మలో రాక్షసుడనీ, ఏదోకాస్త పుణ్యంవల్ల యీ జన్మలో మానవుడుగా పుట్టినప్పటికీ, గతజన్మతాలూకు రాక్షస వాసనలు వొదలకపోవటంవల్లనే ఇట్లా చేస్తున్నాడనే వదంతులు దేశం మీద బయలుదేరినయ్య. మహాహంతకుడు, దొంగ, క్రూరుడు, నీచుడు, యముడు.—ఇవీ ఉదయుణ్ణి గురించి ప్రజల్లో వున్న భావాలు.

దాడుల ప్రమాదం రోజురోజుకూ పెరగడంతో జీవించటం దుర్భరమయి ప్రజలందరూ కలసి రాజుతో మొరబెట్టుకో సమకట్టారు. ఆ సమయంలో చంద్రనగరాన్ని విజయసింహుడు పరిపాలిస్తున్నాడు. అతని తాతతండ్రులనుంచీ గూడా ఆ రాజ్యప్రజలను కన్నబిడ్డలవలె చూచుకొంటున్నారు. వారు ధర్మాత్ములు. భూతదయాపరులు. దైవభీతి గలవారు. రాజ్యకాంక్ష అన్నా యుద్ధమన్నా ఏవగించుకొనే తరగతివారు. వారి పాలనలో ప్రజలు మూడుపువ్వులు ఆరుకాయలుగా జీవించారు; పెద్దప్రభువులకాలం అంతరించింది. విజయసింహుడు రాజ్యానికొచ్చి అయిదారు సంవత్సరాలే అయింది. నేటికాలానికి ఇతని పాలనలో యీ బెట్టిదం చుట్టుముట్టింది.

విజయసింహుడు కొందరివల్ల, ఉదయుని వార్తలను లోగడ విన్నాడు. తగిన ఏర్పాట్లు చేయ్యమని మంత్రిని హెచ్చరించాడుకూడాను. అయితే మంత్రిచేసిన రక్షణలు అట్టే ఫలించలేదు.

“మహాపభూ, బ్రతకలేకుండావున్నా మీ రాజ్యంలో తరతరాలనుండి మీ రెక్కలకింద చల్లగా బ్రతుకుతున్న మాకు, నేటికాలానికి మహామారి దాపురించింది. మీరు దీనికి

తగిన ఏర్పాట్లు చేయాలి. ఏక్షణాన మాప్రాణాలు కోల్పోవలసి వస్తుందో మాకే తెలియదు. ఇళ్ళు, పొలాలు, డబ్బు, భార్య, బిడ్డలు సర్వమూ ఆ దళాల ధాటికి ఆహుతైపోవటం జరుగుతుంది. దేవరవారు తగినచర్యలు తక్షణమే తీసుకొంటామంటే వుండగలుగుతాం. లేనిపక్షంలో మరొక సురక్షిత రాజ్యానికి వెళ్ళిపోతాం—చిత్తగించండి” అన్నారు ప్రజలు.

రాజు కోపంతో వాణికిపోయాడు. తన ప్రజలు పడుతున్న బాధలకు అతని హృదయం కుతకుత వుడికిపోయింది. ముచ్చెమటలు పోసినయ్. ప్రజలకు అభయమిచ్చి పంపి, ప్రధానమంత్రిని కటువుగా ఆజ్ఞాపించాడు.

“చాళుక్య రాజవంశ చరిత్రలో ఇది మాయనిమచ్చగా మేము భావిస్తున్నాము. వేలకొద్దీ వేతనాలు తింటున్న మహామంత్రులు, సేనాధిపతులు, సైన్యముమనకున్నాయే. ఒకచిన్న దొంగలముఠాను—అందులో అనాగరికజాతికి సంబంధించిన కోయగుంపును పట్టుకోలేకపోవటం: మేము చాలా అవమానంగా తలుస్తున్నాము. ప్రజల క్షేమాలను విచారించని ప్రభుత్వం—ఆప్రజలను పాలించేహక్కుని కోల్పోతుందని మీకు మేము కొత్తగా చెప్పనవసరం వుండదనుకొంటాను—వారం రోజులలో పరిస్థితులను అదుపులోకి తీసుకు గా లేకపోతే ప్రభుత్వయంత్రాన్ని మార్చవలసి వుంటుంది..... ఇంతటితో యీ నాటిసభ ముగిసింది. వెళ్ళండి” అని ఘూర్ణిలుతో అంతఃపురానికి వెళ్ళాడు విజయసింహుడు. సభ నిశ్శబ్దంగా ముగిసిపోయింది.

మహామంత్రి ఆజ్ఞానుసారంగా బయలుదేరిన సైనికులు ప్రచ్ఛన్న వేషాలుధరించి దోపిడిలు జరిగిన ప్రదేశాలలోను,

జనుగనున్నవనే అనుమానంగల ప్రదేశాలలోనూ పర్యటిస్తున్నారు. ఉదయుడు తెలివితక్కువవాడేంకాదు. ఇతనితాలూకు మనుషులు కొందరు విజయసింహుని ఆస్థానంలో వున్నారు. మంత్రి తీసుకోదలచిన కార్యక్రమం పని తన సైన్యాలను తరలించుకొని దగ్గరలోవున్న కొండల్లోకి వెళ్లిపోయాడు. విజయసింహుని సైన్యం భోగట్టాలు తీసుకుంటూ పల్లెలు చేరేటప్పటికి అవి బావురుమంటున్నాయి. వృద్ధులు, స్త్రీలు, పిల్లలు మినహా అక్కడ ఎవ్వరూలేరు. విజయసింహుని సైనికులు ఆ వున్న వాళ్లను ఘోరంగాకొట్టారు. మొదట ఎవ్వరూ ఉదయునిఉనికి విషయం చెప్పనిమాట నిజం. కానీ ఆ దెబ్బలబాధ భరించలేక ఉన్నగుట్టు కాస్తా వెల్లడించారు.

ఇప్పటికి పరిస్థితి కొంత అదుపులోకి వచ్చిందని చెప్పకోవచ్చు. ఉదయుని నివాసస్థలం ఎక్కడో స్పష్టంగా తెలిసిపోయింది. ఇక మిగిలినదల్లా అతన్ని పట్టుకోవటం. యీ పట్టుకోవటం యీకొద్ది సైన్యంవల్ల కాదు. రాజధానినుండి మరి కొంత అదనపు బలాలు రావాలి. అయితే యీలోపుగా ఉదయుడు ఇక్కడినుండి పారిపోయే అవకాశం లేకపోలేదు. అంచేత కొందరు సైనికులు ఇక్కడేవుండి, ఉదయుడు ఎటూ పోకుండా చూడటానికీ, మరికొంతమంది యీ విషయాన్ని రాజధానికి తెలియచెయ్యటానికీ ఏర్పాట్లు జరిగాయి.

“మన మేదో గోటితో గిల్లివేస్తే తీరిపోతుం దనుకొన్నాము. కానీ గొడ్డళ్ళ అవసరందాకా వచ్చింది. ఇప్పటికీ పరిస్థితులు చెయిదాటి పోనందుకు మనం సంతోషించాలి. కావ

అసినదానికంటె ఎక్కువసైన్యమే పంపించండి" అన్నాడు విజయ
సింహుడు భటులు చెప్పిన వార్తలను విన్నతరవాత.

యీ అదనపు సైన్యం కోయపల్లెలను చేరేటప్పటికి
అక్కడ బూడిద రాసులుతప్ప మరేమీలేవు. ఉదయుడు పారి
పోకుండా చూడటానికిని ప్రత్యేకించబడిన సైనికుల తలలు
కూజాలకుగుచ్చి పల్లెమధ్యలో వున్నయ్. సంచెయ్యూలో ఎట్లా
చెయ్యూలో యీ సైన్యానికేమీ పాలుపోలేదు. కొండలలో
యుద్ధంచెయ్యటం విజయసింహుని సైన్యాలకు అలవాటులేదు.
యీకొండనిండా చెట్లు, చేమలు, పొదలమయం. దాదాపు
మూడుక్రోసుల దూరంవరకూ వ్యాపించివున్నయ్. యీవిషయ
మంతా లేఖద్వారా రాజధానికి తెలియజేయబడింది.

విజయసింహుడు మండిపడ్డాడు.

“సైన్యం అంత అసమర్థంగా వుంటుందని నేను వ్రాహిం
చలేదు. కొండజాతి వెధవను పట్టుకోవటానికి ఇన్ని ప్రయాసలు
చంద్రనగర రాజులు పడుతున్నారని తెలిసినతరువాత ఏ ప్రక్క
దేశపురాజయినా సులభంగా మన రాజ్యాన్ని జయిస్తాడని
పిస్తోంది. ప్రధాన సేనానాయకుడు ఈ కార్యక్రమాన్ని నడి
పించాలి. లేకపోతే కఠినంగా శిక్షంపబడతాడని చెప్పటానికి
విచారిస్తున్నాను” అన్నాడు విజయసింహుడు.

ఆసమయంలోనే రివ్వుమని వొక బాణంవచ్చి విజయ
సింహుని పాదాలముందు పడింది. ఆ బాణం చివర ఒక వుత్త
రంవుంది. ఎక్కడనుంచి వచ్చిందో ఎవరికీ తెలియలేదు. విజ
యసింహుడు చీటీ విప్పిచూశాడు. దాన్ని చదువుకున్న కొద్దీ

అతని ముఖం నిప్పులు కక్కరాగింది. చెనుటతో శరీరం తడిసి పోయింది. కోపంపట్టలేక వాణికిపోతున్నాడు.

సభఅంతా దిగ్భ్రమలో మునిగింది. బొమ్మలూ చలనరహితంగా రాజుగారి వేపు చూస్తున్నారు.

“ప్రమాదం అతి సామీప్యంలోవుంది. మనం అగ్నిని వాళ్ళో బెట్టుకొని దాన్ని ఆర్పాలని చూస్తున్నాము. ఉదయూడి తాలూకు మనుష్యులు కొందరు ఈసభలోవున్నారు—మంత్రీ, నీ బుద్ధి కుశలతను వుపయోగించి ఆ ద్రోహుల్ని వెదికించు” అన్నాడు విజయసింహుడు తడబడుతూ. గొంతు పొడారిపోయి మాటలు సరిగ్గా రావటలేదు.

ఇదెట్లా సాధ్యమా అని మంత్రీగారు ఆలోచిస్తున్నారు సరిగ్గా ఆ సమయానికే కోట ఉత్తరపు వేపున పెద్దగోల రేగింది. సభంతా పోటెత్తిన సముద్రంలా అల్లకల్లోలమయింది.

నాలుగు నిమిషాలకల్లా భటులు పరుకెత్తుకుంటూ వచ్చి జరిగినవిపత్తు విన్నవించారు. అందరూ నిర్విణ్ణులయిపోయారు.

విజయసింహుడు కొంచెంసేపు తలవొంచుకొని, ఆలోచించి, తరువాత దీర్ఘంగా నిశ్చయించాడు.

“ఇతను సాధారణ కోయవాడుకాదు. కోయలలో ఇంతటి చాకచక్యంగలవాళ్ళు పుట్టటం అసంభవం. మంత్రీ! విజయసింహుని ప్రభుత్వం ఇంత అసమర్థమైనదని పొరుగు రాజులకు తెలిస్తే ఎంత నగుబాటయిన పని! ఎంత సిగ్గుచేటు! ధనాగారాన్ని ఏ కోజున దోచుకున్నారో—ఇంత క్షితం వరకూ మనకు తెలియదు. కోశానికి కాపలాగావున్న భటుల వేషంలో వచ్చి ఇంతమంది కళ్ళలో దుమ్ముకొట్టటం మాటలతో పని

కాదు. ఇవ్వాళ కోశమయింది. రేపు అంతఃపురం అవుతుంది. ఇంతబలగం వుండి ఎందుకూ! తగలెయ్యటానికి తప్ప—

“పదిమాట అనటం అనవసరం. ఈ క్షణంనుండే కావలి వాళ్ళను కట్టుదిట్టం చెయ్యండి. బైటనుండి ఒక్కపురుగు లోపలకు రావటానికి వీలేదు. నాలుగు రోజులలో ఉదయనిమిషాదికి దండెత్తి పట్టి బంధించండి.”

సభ ముగిసింది. అందరూ ఉదయని చాకచక్యానికి, సాహసానికి, ఆశ్చర్యపోయినారు. ఇటువంటి విచిత్రాలు చేసేవాడి రూపం ఏ విధంగా వుంటుందో చూడాలనే తహతహ అందరిలోనూ పుష్కలంగా వుంది. ఉక్కు కనచంలాంటి కోటలోకి, కావలివాళ్ళను మరిపించి వ్రవేళించటమేగాక, ధనకోశాన్ని ఎవరికీ తెలియకుండా, కనీసం, ఎప్పుడోకూడా తెలీకుండా, దోపిడిచేసినవాడు—పోనీ చేయించినవాడు—సామాన్యుడు ఎట్లా అవుతాడు?

* * * * *

మన మెన్ని గొడవలుపడ్డా బుర్రగలవాడు బుర్రగలవాడే! ఒకప్పుడు కాకపోయినా మరొకప్పుడయినా ఇది అందరూ వొప్పుకోవలసిన సత్యం.

మంత్రిగారు స్వయంగా వెళ్ళి ఉదయన్న పట్టుకొచ్చారనేవార్త క్షణంలో పట్టణమంతా ప్రాకింది. వేలకోర్డీ జనంతో సభాభవనం క్రిక్కిరిసిపోయింది. మంతులు, సామంతులు, సేనాధిపతులు ఉచితాసనాలమీద కూచున్నారు. ప్రజల మొఖాలమీద ఆతృత కనిపిస్తోంది. ఇన్ని దోపిళ్లు హత్యలు, రక్తపాతాలు జరిపినవాడు ఎట్లా వుంటాడు?

కాసేపటికల్లా ఇరవై సంవత్సరాల యువకుణ్ణి సంకెళ్లు తగిలించి, నాలుగువైపులా రక్షకభటులు విచ్చుకత్తులతో పహారాఇస్తుండగా సభలోకి ప్రవేశపెట్టారు. అతన్ని చూడగానే అందరూ నిశ్చేష్టులయిపోయారు. ఇంతకాలమూ తమను ముప్పతిప్పలు పెడుతూవున్నది. ఇరవై ఏళ్ళ బాటెకాయా? అతని ముఖంలో క్రూర్యంలేదు; వీరత్వం ప్రస్ఫుటమూ తున్నది.

పచ్చగా, పాతదంతపురంగులాంటి రంగు మెలితిరిగి, నున్నగా మెరిసిపోతున్న బలమైన కండరాలశరీరం. నూనూగు మీసాలు. భుజాలమీద పడుతో వుంగరాలజుట్టు. చురుగ్గా, తెల్లగా కళ్ళు. మెడలో నెమలిపూసలు. పెద్దఎదురొమ్ము ముందుకు వుబికి.

మంత్రిగారు లేచి, సభవంక గర్వంగా చూచి, ఎగతాళిగా, ఉదయనివైపు నవ్వి గొంతు విప్పాడు.

“మనలను ఇంతకాలం వేధిస్తున్న చీడపురుగు ఇదే! రాజుగారు కఠినంగా ఆజ్ఞాపించిన తరువాత నేనే స్వయంగా వెళ్ళాను. ఇక తెల్లవారి యుద్ధం ప్రారంభమనగా ఈ కుందేలు వంటింట్లోకి వచ్చింది. సన్యాసివేషం ధరించి ఆధ్యాత్మిక తత్వాలు పాడినంతమాత్రాన తనను గుర్తించలేరని ఈ తెంపి అభిప్రాయం. విజయసింహుని, ప్రధానమంత్రియొక్క మేధా సంపత్తిని, ఈ పబుద్ధుడు తక్కువ అంచనా వేశాడు. ఫలితం ఇప్పుడనుభవిస్తున్నాడు” అని మంత్రిగారు చిన్నదగ్గుదగ్గి తిరిగి పీఠంమీద కూచున్నాడు.

ఉదయుడు తలవొంచుకొని నిలబడివున్నాడు. అందగూ అతని వయస్సుకూ, చర్యలకూ సరిపోల్చుకొని విస్తుపోతున్నాడు.

“ఇతన్ని వెంటనే ఉరితియ్యటం పాకు ఇష్టంలేదు. దేశమంతా తిప్పి ప్రజలచేత వూయించి ఆ తరవాత చంపటం సబబుగా మాకు తోచింది. రేపటినుండే ఈ కోయపురుగును దేశమంతా తిప్పటానికి ఏర్పాట్లు చేయబడతాయి” అన్నాడు విజయసింహుడు.

ఆతరవాత ఉదయుణ్ణి తీసికెళ్ళి ఒక మారుమూలగదిలో బంధించారు. ఆ ప్రాంతమంతా చీకటిమయం. పగలే వెలుతురు అంతంతమాత్రం. దుర్గంధభూయిష్టం. అంతఃపురపు చెత్తాచెదారమంతా ఆ గది ప్రక్కనే పోస్తుంటారు. గదిలోకి తెచ్చిన తరవాత భటులు అతనిసంకెళ్ళు విప్పదీశారు. ఒక మట్టిపాత్రనిండా నీళ్ళు, మూకుడులో కొంచెం రొట్టె అతనికి వ్యబడిన ఆహారం. దానితోనే అతను ఉరితియ్యబడే వరకూ గడవాలి. అతన్ని లోపలికి తోసి, తాళం వేసి, అనుమానంలేకుండా లాగిచూచుకొని మరీ వెళ్లారు భటులు.

* * * *

ఉదయుణ్ణి చూడటానికి ప్రజలందరితో బాటు అంతఃపురాంగనలు గూడా ఇందాక వొచ్చారు. సభాభిత్తిక నానుకొనియున్న ప్రత్యేకమైన గదిలోవుండి ఉదయుణ్ణి చూశారు. అతనికి విధింపబడిన శిక్షవిన్నాక అందరిప్రాణాలు జాలిపడ్డాయి. అందరిమాటకేం గానీ, చారుమతిమాత్రం నిజంగా కళ్ళంట నీళ్ళు బెట్టుకొంది. చారుమతి రాజుగారి ఏకైకపుత్రిక. పదహారు

సంవత్సరాల ఈడు. స్వయంవరం ప్రకటిద్దామనుకొంటుండగానే ఈ గొడవొచ్చిపడింది. దీని విషయం అమీతుమీ తేల్చుకొన్న తరువార స్వయంవరం సంగతి ఆలోచిద్దామని విజయసింహుడు ప్రస్తుతం దానికి వాయిదా వేశాడు.

తనచుట్టూవున్న వాళ్లు ఏమన్నా అనుకొనిపోతారే మోననే భిడియంగూడా లేకుండా చారుమతి వెక్కి వెక్కి పడింది. 'ఎట్లాగైనా అతనికి ఈశిక్ష తప్పిపోయేట్టు చూడ' మని తల్లిని బ్రతిమిలాడింది. భర్తసంగతి ఊణ్ణంగా అర్థంచేసుకొన్న ఆ యిల్లాలు, కూతురుకొరికను నెరవేర్చే బాధ్యత తనమీద వేసుకోలేదు.

ఉదయణ్ణి చూచినప్పటినుండి చారుమతిమనస్సు పరిపరివిధాల పోసాగింది. అంతక్రితం ఆమె ఇటువంటి మనుష్యులను చాలామందిని చూసింది. అయితే వాళ్ళెవరూ ఇంత కొద్ది వయస్సులోనే ఇన్ని ఘనకార్యాలు చెయ్యలేదు. నిజానికి ఆ యీడువాళ్ళు సరిగ్గా గుర్రపుస్వారిగూడా చెయ్యలేరు. చంద్రనగర రాజ్యాన్ని మొత్తం గగ్గోలుపరచటం, పాలనాయం త్రాన్ని మూడుచెరువులనీళ్లు తాగించటం—ఏమంత తీసిపోయిన పనులు గనక!

చారుమతి హృదయంలో అతనిరూపం మాటిమాటికీ ప్రతిఫలించసాగింది. ఎంత చెరిపివేదామనుకొన్నా ఆ సంపూర్ణ వర్ణచిత్రం ఆమె మనోఫలకంనుండి నిర్గమించటంలేదు. అతన్ని తిరిగి తిరిగి చూడాలనీ, అతనితో మాట్లాడాలనీ... సాహస యుతమైన భావాలే ఆమెలో ఉదయించసాగినయ్య.

కానీ మార్గం ఏమిటి? అతన్ని ఎక్కడ బంధించాలో తెలీను. తెలిసినా కావలివాళ్ళను తప్పించుకోవటం ఎట్లా? తను రాజకూతురై నుత మాత్రావ అర్ధరాత్రప్పుడు, ఒక ఖైదీని చూడటానికి వాళ్లు అనుమతిస్తారా? ఏవిధంగానైనా తను ఈ రాత్రే అతనితో మాట్లాడాలి. రేపటినుండే అతన్ని ఊరూరా తిప్పడానికి తీసుకెడతారు. ఆ తరవాత ఈమాత్రం అవకాశం గూడా దొరికదు, ఏంచేసేట్టు?

చారుమతి ఈసందిగంధిలోపడి బురపగల గొట్టుకొంటోంది. ఎక్కువసేపు ఆలోచించకుండానే—అదృష్టవశాత్తూ ఆమెకు చతురిక జ్ఞాపకం వచ్చింది. ఈ జ్ఞాపకం రావటమనేది జరగనిపక్షంలో, చారుమతి తనజన్మలో తిరిగి ఉదయిణ్ణి చూడగలిగివుండేది కాదు.

చతురిక అంతఃపరదాసి. కోటనుగురించి దానికి తెలియని రహస్యాలంటూలేవు. మెల్లిగా ఈ సమయంలో దాని సహాయం అర్థిస్తే పని సానుకూలపడుతుంది...

చారుమతి వ్రాహ్మ తప్పుగాలేదు. ఆమె చాటుకుతీసుకెళ్ళి చెప్పిన మాటలన్నీ విన్నతరవాత చతురిక ఫకాలుమని నవ్వి “పిచ్చితల్లీ, ఆమాత్రం నాకు తెలియదనుకున్నావా? మధ్యాహ్నం ఉదయిణ్ణి చూడగానే మీలో కలిగిన మార్పులు నేను గమనించలేదనుకొన్నావా? నాజీవితంలో ఇటువంటివి వేలకు వేలు చూశాను. రెండో కంటివాడికి తెలియకుండా నిన్నా గదిలోకి చేర్చే బాధ్యత నాది. ఆతరవాత మీయిష్టం. అతనియిష్టం—పసిగందు సుమండీ! మీలోవున్న ప్రేమనంతా

వా కేసారి చూపించి బెదరగొట్టక సామ్యంగా" ... అంటున్నది దాసి.

చారుమతి దొంగ కోపాన్నభినయించి సర్దుకుంది. చతురిక చిన్నదీప కరండాన్ని వెలిగించి బయలుదేరింది. దాని వెనుక చారుమతి — ఆ కోటలో ఇన్ని దారులున్నాయనే సంగతి చారుమతికి అంతవరకూ తెలియదు, అనేక గదులుదాటి ఇసుకు మెట్లగుండా ప్రయాణించి చివరికి ఆ గదిని చేరుకున్నారు.

ఉదయం గదిలో కటకటాలవెనక వొట్టినేలమీద నిద్రపోతున్నాడు. తాళంతీస్తున్న చప్పుడువిని భటులేమోనని వ్రులిక్కిపడిలేచాడు. చతురిక మారుతాలతో తీస్తోందనే విషయం ఆ తరువాతగానీ అతనికి తెలియలేదు.

చతురిక రాజకుమారిని పరిచయంచేసి పక్కచీకట్లలోకి తప్పకొంది. యిద్దరూ ఎదురెదురుగా నుంచున్నారు. ఆ పేక్షగా చూసుకొంటున్నారు. మధ్యగా దీపం.

“మీ రెండుకొచ్చాగో నాకు తెలియదు. కానీ కారణం లేకుండా రారనిమాత్రం తెలుసు. రేపో, ఎల్లుండో వురిస్తంభం ఎక్కనున్న ఒకఖైదీతో రాజకుమార్తె కెటువంటిపని కలిగిందో వూహించడం కష్టంగావుంది” అన్నాడు ఉదయం.

“ఏం లేదు. మిమ్ముచూడాలనివొచ్చాను” అన్నది చారుమతి అతన్ని చూస్తూనే.

“ఏం గొప్ప నాలో? మీరు చూడదగినంత ఔన్నత్యం ఏమీలేదు, వున్నదని మీరు అనుకోవటం తప్ప”

“ఆసంగతి నాకు తెలీదు. ఏమీ లేకపోయినా వున్నదని భ్రమించటమనేదే మిమ్ము చూడాలని ప్రేరేపించిందినన్ను”

ఇద్దరూ కాసేపు మానంగావున్నారు.

“ఇంక వెళ్ళండి. నిద్రపోవాలి. రేపటినుండి ఈమాత్రం విశ్రాంతిగూడా వుండకుండా మీనాన్నగారు నన్ను వూరూరా తిప్పబోతున్నారు” అన్నాడు ఉదయుడు.

చారుమతి కళ్ళలో నీళ్లుతిరిగినై.

“మిమ్మల్ని అంతటి నీచానికి గురిచెయ్యటం న్యాయం గాదు. మీరుచేసింది ఘోర మేకావచ్చు. కానీ ఈవయస్సులో భయంకరమైన అంతటి సాహసాలు చేసిన మీవీరత్వాన్నా అభినందించవొచ్చునే! మానాన్న ఆ పని ఎందుకుచెయ్యడు?”

“మీకు కనిపించినమంచి—ఆయనకు కనిపించవొద్దూ” అన్నాడు నవ్వి—“వెళ్ళండి, ఎవరైనా చూస్తే ప్రమాదిస్తుంది”

“ఏమైనా కానివ్వండి. మిమ్మల్ని విడిచిపోలేకపోతున్నాను” అన్నది.

ఉదయుడు కాసేపు ఆలోచించి మెల్లగానవ్వి “మీకు నన్ను ప్రేమిస్తున్నారా?” అన్నాడు—“ఎందుకంటే ప్రేమ లేని వ్యక్తులమీద సాహసయుతమైన అనురాగం, చూపబుద్ధిగాదు”

“అదంతా నాకు తెలియదు. మధ్యాహ్నంనుండి మీరూపం నాలోపలుకుతోంది. మీతోమాట్లాడాలనీ, మిమ్మల్ని చూడాలనీ, మీకు దగ్గరగా కూచుని...” అన్నది సిగ్గుపడి—“ఇదంతా ప్రేమకు లక్షణమయితే నాకు మీమీద వున్నది ప్రేమే!”

...దూరంనుండి కొళ్లు కూయటం వినిపిస్తోంది.

“అదుగో తెల్లవారటానికి ఇక ఎంతో ఆలస్యంలేదు. వెళ్లు చారూ! ఎవరన్నా చూస్తే అపాయం” అన్నాడు ఉదయిడు చారుమతి బుగ్గలు మెల్లిగా నిమురుతూ.

“ఊహలు. ఏమైనా కానివ్వు. పోను, పోలేను. ఏవో మహా తరళ క్తులు నన్నిక్కడనుండి కదలనివ్వటం లేదు” అన్నది చారుమతి. అతని మెడచుట్టూ చేతులు వలయంచుట్టి “ఇటు వంటి రాత్రి వొకటుంటుందని కలలోగూడా అనుకోలేదు. ఎట్లా? ఎట్లాపొయ్యేది ఈ మాధుర్యాన్ని ఒదిలి?”

“తప్పతుందా చారూ! ఈ మధురం నీ దృష్టిలో ఈ కాసేపే! రేపు ఉదయం నీ మధురంమీద ప్రజలు కాంక్షించి వుయ్యబోతున్నారు. ఆ విషయం మరచిపోబోకు”

“నిన్ను? నీమీదా వుయ్యటం? ఎట్లా? ఏమిటి?... పోనీ... తెల్లవారకముందే!—పోండి...ఎత్తైనా సరే! తప్పించుకోండి. మీరు తక్కువ కావటం చూడలేను నేను... వెళ్ళండి...నన్ను...ఎప్పుడూ మరవకండి. వీలైతే నన్ను... మీదగ్గరికి... వెళ్ళండి” అన్నది ఏడుస్తూ.

“తెలిస్తే నీకు ముప్పకామా?”

“కాదు. అయినా ఫర్వాలేదు. మీకోసం నే నది భరిస్తాను”

“చారూ!” అంటూ ఉదయిడు గట్టిగా కావిలించుకొని ముద్దుపెట్టుకొన్నాడు... మరుక్షణంలో అతను అస్పృశ్యం. చారుమతి, చతురిక అతను వెళ్ళిన వేపు కాసేపు నిశ్శబ్దంగా

చూచి తిరిగి జాగ్రత్తగా తలుపులకు తాళాలుబిగించి తిరుగు ముఖంపట్టారు.

* * * * *

ఒక గాడిద. దానిచుట్టూ మేళాలు. జనం తండోపతం డాలుగా గుమిగూడారు. ఇంతకాలంనుండి తమను హింసిస్తున్న పిశాచి, రాక్షసుడు, యముడు ఈనాడు—ప్రత్యక్షంగా, తమ కళ్ళెదుట, తమచేత పరాభవింపబడనున్నాడు. తమ కసినంతా తీర్చుకోవటానికి వాళ్ళు సిద్ధంగా వున్నారు.

ఉదయుణ్ణి తీసుకురావటానికి వెళ్ళిన భటులు ఎంతకీ గాలేదు. వాళ్ళను పిలుచుకురావటానికి వెళ్ళినవాళ్ళూ అంజే! జనంలో కలకలం, కలవరం, ఆందోళన. సం దేహం. ఏమైంది? ఎందుకు ఆలస్యం? ఇంకా రాడేం?

అసలుసంగతి తెలిసింది. అంతా గొల్లుమని గోలచేశారు. రాజముఖం చిన్నబోయింది. మంత్రి గోటిగాటుకు నెత్తురు లేకుండా వున్నాడు.

ఏమయ్యాడు? ఎటుపోయాడు? అందరూ ప్రశ్నించే వారే? జవాబేలేదు. రాత్రి తాళంచేతులు తనతోనే తీసు కెళ్ళాడు మంత్రి. ఎవరిని అనుమానించేట్టు? ఏమి చేసేట్టు??

“వీడు మానవుడుకాదు దేవాంతకుడు. వేసినతాళాలు వేసినట్టుగానే వున్నయ్. లోపలమనిషి మాయమయిపో యాడు... సరే కానివ్వండి. మంత్రి! సర్వసైన్యాలనూ సిద్ధ పరుచు. యీసారి నేనే స్వయంగా వస్తాను. చావోబ్రతుకో తేలిపోతుంది” అన్నాడు విజయసింహుడు. మంత్రి ఆమో దించాడు. ప్రజలంతా ఆశ్చర్యపోయారు. ఎటువంటి నైపుణ్యం!

ఎంతటి బుద్ధిశాలి? అతను ఏంచేస్తేమటుకే గానీ, నిజంగా ఆ చాకచక్యాన్ని మాత్రం తప్పకుండా అభినందించేతీరాలి, అనుకున్నారు ప్రజలు.

కోట రక్షణకుగాను కొద్ది సైన్యమాత్రం పుచ్చి మిగిలిన సర్వబలాలతోనూ విజయుడు కొండలదగ్గరికి చేరాడు. కొంతమంది సాయుధులై కొండలమీదికి పురోగమిస్తున్నారు. మంత్రి, రాజు, ప్రధాన సేనాధిపతి ఈ యుద్ధవ్యూహానికి నాయకత్వం వహించి నడుపుతున్నారు. సైన్యం అవిరామంగా బాణాలు ప్రయోగిస్తోంది, కానీ అవి ఉదయుని బలానికి తగులుతున్న ఛాయ లేమీ కనిపించటంలేదు. వాళ్ళు పెద్దపెద్ద బండలచాటున రక్షణ తీసుకొంటున్నారు. అంతేగాదు, క్రింద వాళ్ళు తమమీదికి వుపయోగిస్తున్న ఆయుధాలనే త్రిప్పి క్రిందకు ఉప్రయోగిస్తున్నారు. విజయుని సైన్యం ఏంచేసేట్టు? శత్రువులు ఏ రాయిచాటున వున్నారనీ యుద్ధంచేయటం? అందులో కోయ స్త్రీలు, వృద్ధులు, పైనుండి పెద్దరాళ్ళను దొల్చిస్తున్నారు. వాటిక్రిందపడి అశేషంగా విజయుని సైన్యం మరణిస్తోంది....

ఆ పూటకు యుద్ధం అయిపోయింది. చుట్టూ నెత్తురు మడుగులు. వికలాంగులైన సైనికుల భయంకర ఘోష. కొండమీదినుండి ఇంకా రాళ్ళు కిందకి దొల్చుతూనే వున్నయ్. పై వాళ్ళకు గురి అక్కలేదు. కిందివాళ్ళకు కావాలి. ఉదయుని సైన్యాలకు వెలుతురుగూడా అనవసరమే మరి ఆ మాటకొస్తే.

మరునాడు యుద్ధంచెయ్యవలసిన విధానాలను రాజు, మంత్రి, సేనాధిపతి చర్చించుకొన్న తరవాత ఎవరివిడిదికి వాళ్ళు

వెళ్ళారు. రాజుగారి గుడారంచుట్టూ సాయుధ సైనికులు పహారాయిస్తున్నారు. కేపటి యుద్ధ నిర్వహణనుగురించి ఆలోచిస్తూనే రాజుగారు నిద్రపోయారు... కాసేపటికల్లా..... ఎవరో తనను తేపుతున్నట్టుగా తోచి విజయసింహుడు కళ్ళు తెరిచాడు. ఎదురుగా పెద్ద కత్తితీసుకొని ఉదయించాడు. 'పహారా జవానులను తప్పించుకొని అసలెట్లా రాగలిగావు?'

“పెద్దగా అరవకండి. ఇప్పుడు మీ ప్రాణం నాచేతుల్లో వుంది. మీకు సహాయంగాడా ఎవరూరారు. వొచ్చేలోపు గానే దాని అవసరం మీకు తీరిపోతుంది. మీగుడారంచుట్టూ వున్న సైనికులు మావాళ్లు... సరే! చూడండి! ఇందాక నేను మీ సైన్యాన్ని పైనుండి చూశాను. అసంఖ్యాకంగా బండల క్రిందబడి, బాణాలుతగిలి చచ్చారు. ఆమూలుగులు మనకింకా వినిపిస్తూనే వున్నయ్. వినండి... వాళ్ళందరూ ఎందుకు, ఎవరికోసం చచ్చిపోతున్నారో వాళ్ళకే తెలీదు. మీకోసం, నాకోసం ఇంతమంది చావటం అన్యాయం. మనిద్దరం సుఖంగా వున్నాం. మనల్ని నమ్ముకున్నవాళ్లు చస్తున్నారు. మీకు, నేనూ యుద్ధంచేద్దాం. ఎవరుగెలిస్తే వాళ్ళు రాజ్యానికొస్తారు. మీ అభిప్రాయమేమిటి?” అన్నాడు ఉదయించాడు.

అతను చెప్పినమాట అక్షరాల నిజం. వీళ్ళందరూ ఎందుకు, ఎవరికోసమో చావటం? తనస్వార్థంకోసం యిందరి ప్రాణాలు బలితీసుకొనేదానికంటే తనొక్కడే యుద్ధంచేస్తే అటోఇటో తేలిపోతుందిగా! ఈ అనవసరపు రక్తపాతంగాడా వుండదు. యీ వుద్దేశంతోనే విజయసింహుడు ఉదయించి మాటలకు వొప్పుకొన్నాడు.

ఇద్దరూ యుద్ధంచేస్తున్నారు. కత్తులు ఖణ ఖణ మోగుతున్నయ్. రివ్వు రివ్వున గాలిని కొస్తున్నయ్. రాపిడికి నిప్పుగవ్వలు కక్కుతున్నయ్. ఎవ్వరూ వోడటల్లేదు ఉదయుడు యువకుడు. బలంకలవాడు. విజయనికివయస్సు మళ్ళినా విశేషమైన అనుభవంవుంది.

ఈ శబ్దాలకు సైనికులు తేచారు. ఉదయునిమీదికి దూకబొయ్యారు. విజయుడు వారించకపోతే ఈపాటికి ఉదయుని స్వరూపం పరమాణురూపంలో వుండేది. ఉన్నట్టుండి ఉదయుడు కత్తితో వొకవలయం చుట్టాడు. ఆదెబ్బకు విజయసింహుని కత్తి తునకలైపోయింది. తూలి వెల్లకిలపడ్డాడు విజయుడు. ఒక్కపోటుతో విశాలమైన రాజ్యం ఉదయుని పాదాక్రాంత మవుతుంది. కానీ, ఉదయుడు ఆపని చేయలేదు. వెల్లకిలా పడిపోయినప్పుడు విజయునిముఖంలో కనిపించిన భయం కరదైగ్యం అతన్ని అన్యాయానికి దిగనివ్వలేదు.

చెయ్యి ఆసరాయిచ్చి విజయుణ్ణి తేవదీసి “భయపడకండి తుచ్చమైన రాజ్యంకోసం నిరాయుధుణ్ణి చంపలేను. మరొక కత్తి తీసుకోండి... జయాపజయాలు దైవాధీనాలు” అన్నాడు ఉదయుడు.

విజయసింహుడు మరొకకత్తి తీసుకోలేదు. నిశ్చేష్టుడై ఉదయునివైపు చూస్తూ వుండిపోయాడు.

“ఎందుకుఆలస్యం?” అన్నాడు ఉదయుడు తనేస్వయంగా ఒక కత్తిని విజయసింహునికి అందిస్తా.

“నాయనా! నేటినుండి యుద్ధంచెయ్యను. జయాపజయాలు—నువ్వన్నట్లు దైవాధీనాలు నీవంటి విశాలహృద

యుణ్ణి—దురదృష్టవశాత్తు నువ్వే మరణించటం జరిగితే—
చంపటం నాకిష్టంలేదు, నాకు చేతులురావు” అన్నాడు విజయ
సింహుడు గాద్యదికంగా.

“సంతోషం. మనిద్దరి మైతివల్ల కొన్ని వేల ప్రాణాలు
రక్షింప బడ్డాయి” అంటో ఉదయుడు విజయసింహుణ్ణి ఆలిం
గనం చేసుకొన్నాడు. సైన్యాలు సంతోషధ్వానాలు
చేశాయి!

* * * * *

సభాభవనం యిసుక వేస్తే రాలనట్లు కిటకిటలాడిపో
తోంది. ప్రముఖులంతా ఉచితాసనాలమీద కూచున్నారు.
ఉదయుని పీఠం రాజసింహుసనానికి సమీపంగా, కుడి వేపున
వుంది.

మంత్రి లేచి సభాసదులను సద్దుచేయవొద్దని హెచ్చ
రించి ప్రారంభించాడు.

“ఇంతకాలం మనం శ్రీ శ్రీ శ్రీ ఉదయుదత్తుడుగారిని
తప్పగా అర్థంచేసుకొన్నందుకు. రాజుగారి తరపునా మీఅం
దరితరపునా వారిని క్షమాపణ కోరుకొంటున్నాను. వారు
మహావీరులనీ, బుద్ధికి బృహస్పతివంటివారనీ మనందరికీ అనుభ
వపూర్వకంగా తెలిసిన విషయమే గనుక, వాటిని గురించి
తిరిగి నేను చెప్పటం, చర్చితచర్చణమే అవుతుంది ఇంత చిన్న
వయస్సులో ఇటువంటి మహాత్కార్యాలు చెయ్యగలిగినది,
లోకంలో ఇంతవరకూ వీరొక్కరే! ఇటువంటి వారితో మన
ప్రభువుగారు సంబంధం ఏర్పరచుకోవటం ముదావహం. బంగా
రానికి తావిఅబ్బినట్లు వుంటుంది. రేపు రాబోయ్యే శుక్రవా

రంనాడు యువరాణి చారుమతీ అమ్మాయిగారికి ఉదయదత్తు గారికి వివాహం జరుగనున్నదని చెప్పటానికి అమితంగా సంతోషిస్తున్నాను” అనినప్పుతూ కూచున్నాడు మంత్రి. విజయసింహుని ముఖంమీద పలచనినవ్వు మెరిసింది.

“విజయసింహ మహారాజుగారికి జై”, “మహావీర ఉదయదత్తుగారికి జై” అని సభికులు తమ తమ సంతోషాన్ని తెలియచేశారు.

ఉదయుడు లేచాడు. సభనంతా కలియచూశాడు. అతనేమి మాట్లాడబోతున్నాడో అని అందరూ ఆతురపడ్డారు.

“మీ విశాలహృదయానికి నా ధన్యవాదాలు. ఈ సంతోష సమయంలో నేను రెండేముక్కలు చెబుదామని, ఎవ్వరి అనుమతీ లేకుండానే లేచాను. చెప్పటం అవసరమని నేను భావిస్తున్నాను.

“నాకు చిన్నప్పటినుండి మనుష్యులని చదవటమంటే సరదా. వాళ్ళ ప్రతికదలికనూ, మాటనూ, పనినీ జాగ్రత్తగా గమనిస్తుండేవాణ్ణి. ఆ కాంక్ష వుండటంవల్లనే ఈనాడు మీ అందరి సమక్షాన ఈ వీరముందు నిలబడగలిగాను. చాలా కాలం ఆలోచించినమీదట నేను తేల్చుకొన్న దేమిటంటే— ఏనాటికీ మానవుడిలో “స్వార్థం” అనేది పోదనీ, అది వొకప్పుడు బలంగా వుండవొచ్చు. మరొకప్పుడు బలహీనంగానూ వుండవొచ్చు. ఒక్క డబ్బులోనే కాక, అనేకమైన ఇతర వాటిలో ఈ స్వార్థం నిత్యమూ కనిపిస్తుంటుంది. కొన్నిరకాల స్వార్థాలను సంఘం “మంచివి”గా ముద్రగొట్టి వాటికిచక్కని చెలామణి ఏర్పరచటంవల్ల—అవి నిజంగా స్వార్థాలకుమల్లేనే

కనిపించవు—చాలా నిశితంగా ఆలోచిస్తే తప్ప. దానాలు, ధర్మాలు, తటాకాలు, సత్రాలు నిర్మించటం, యితర ఘనకార్యాలు చేయటం గూడా వొకరకమైన స్వార్థకార్యాలే! లోకంతో సర్వసంబంధాలనూ వొడులుకొని, అరణ్యంలో తపస్సు చేసుకునే ఋషుల్లో గూడా స్వార్థం వుంది. ఇంతమంది ఐహిక బంధనాల్లో పడి కొట్టుకొంటూంటే తాము మాత్రమే తపస్సు చేసి మోక్షం పొందాలనుకోవటం స్వార్థం కాకుండా పోతుందని నే ననలేను. అట్లాగే ప్రతిపనిలో గూడా వ్యక్తిక్కాని, సంఘానిక్కాని, లేక వర్గానిక్కాని వొక స్వార్థం వుండి తీరుతుంది. ఆపనివల్ల ఫలితం కేవలం “డబ్బు” మాత్రమే కాకపోవచ్చు. క్షీర్తి, ప్రేమ... వగైరాలు గూడా కావొచ్చు.

“అయితే ఈ స్వార్థపు విలువలు గూడా స్థల కాల భేదాలనుబట్టి మారుతూంటాయి. తనొక్కవ మోతాదులో వున్న స్వార్థం “దుర్మార్గం” అయితే—ఎక్కువ మోతాదులో వున్నది “సన్మార్గం” అవుతుంది. మోతాదు పెరిగిన కొద్దీ దానివిలువ “మంచి” పరంగా పెరుగుతూనే వుంటుంది. ఇది నేను అనుభవంమీద గ్రహించిన సగ్నసత్యం.

“మొదట్లో మానాన్న గారితో ఈ విషయాన్ని గురించి మాట్లాడినప్పుడు ఆయన వొప్పుకోలేదు. నేను ఎదిరించాను. ఇక తనమాట వినననీ, తను వొప్పుకొన్నా లేకపోయినా నేను చేయదలుచుకొన్న దేమిటో చేస్తాననీ, ఆయన గారికి గూఢిపడిన పిమ్మట, నా ప్రయత్నాలను అభినందించటం ప్రారంభించాడు. ఇది ఆయనకు తెలుసో తెలియదో నేను చెప్పలేను. కానీ ఆయన అప్పుడు తన స్వార్థాన్ని ప్రకటించుకొన్నాడు.

తన మాటమీద విలువ తగ్గిపోవటం గమనించి జాగ్రత్తగా దాన్ని సరిచేసుకొన్నాడు. తన పెద్దరికాన్ని నిలబెట్టుకున్నాడు.

“అ దేవిధంగా మొట్ట మొదటిసారి యా భైమంది కోయ యువకులతో నేను దోపిడీకి, ఎవరితో చెప్పకుండా వెళ్ళి నప్పుడు, కోయలు నన్ను ఎక్కడకనిపిస్తే అక్కడ చంపటానికి సిద్ధపడ్డారు. అది గమనించే నేను తొలిసారి డబ్బు మొత్తం వాళ్ళకు పంచిపెట్టాను. క్రమ క్రమంగా కోయలంతా నా పక్ష మయి—నేనుతప్ప తమకు దేవుడే లేడన్నారు. దేశాన్ని దోచుకున్న డబ్బు వారికివ్వటంవల్ల వచ్చిన ఫలితం యిది. నామీద గౌరవంచేత కాదు వాళ్లు నన్ను నాయకుణ్ణి చేసుకు న్నది—నా డబ్బుమీద గౌరవం. చివరికి నా ఆజ్ఞ లేనిదే కోయలుఆకై నాఅంటుకోమన్నారు. వాళ్ళస్వభావాలుమారటం స్వార్థంవల్లకాదని ఎట్లా అనాలో నాకు తెలియటలేదు

“తొలి గోజుల్లో మీరు నన్ను ‘దొంగ, దోపిడిగాడు, నరహంతకుడు, రాక్షసుడు, రక్తపిపాసి’ అని దుష్కృతి పోశారు. ఆ మీరే ఈగోజున “మహావీర ఉదయదస్తుడుకు జై” అన్నారు. అప్పటికీ ఇప్పటికీ నాలో భేదమేమిటి! ఒక యిల్లు దోచుకున్నప్పుడు దొంగ. ఒక గ్రామాన్ని దోచుకు న్నప్పుడు దోపిడిగాడు. అదేవనిని వందమంది సహాయంతో ఒకేసారి అనేక గ్రామాలమీద చేసి ప్పడు రాక్షసుడు విపరీ తంగా బలం సమకూర్చుకొని మీరాజ్యాన్నే కాజెయ్యాలని తయారయ్యేటప్పటికి వీరుణ్ణయ్యాను. మొదట నేను చేసిన పనికి ఆఖరున చేసినపనికి భేదంలేదు. ఒకయిల్లుదోస్తే దొంగ నయ్యాను. ఒకరాజ్యాన్నేదోస్తే వీరుణ్ణయ్యాను. స్వార్థం

తక్కువ మోతాదులో వున్నప్పుడు-నీచమైన విలువయిచ్చారు.

“నేను చేసిన ఘనకార్యాలన్నీ ఎవరి మేలుకోసమూ కాదు. ఇందులో నా స్వంత తెలివితేటలూ లేవు. వ్యక్తిలో ప్రబలంగా పేరుకుపోయిన స్వార్థాన్ని నేను అవకాశాన్ని బట్టి వుపయోగపెట్టుకున్నాను. ధనకోశంలో ఎక్కువభాగం పంచి పెడతాననే “ఆశ” చూపించకపోతే కోశ రక్షకభటులు మమ్మల్ని దోచుకోనిచ్చేవాళ్ళా? ఎవరికీ తెలియకుండా కోశం దోచుకోవటం ఎట్లా సాధ్యమవుతుంది? నేను చేసిందల్లా ఏమిటంటే కోశరక్షకభటులలోని స్వార్థాన్ని నాకుగాను వుపయోగించుకోవటమే.

“బాణానికి చీటికట్టి రాజుగారిముందుకు విసిరింది మీ సైనికుడేనంటే మీరు నమ్ముతారా? పోనీ, నేను కారాగృహంలోనుండి తప్పించుకోవటానికి అంతఃపుర సహాయం చేసిందంటే నమ్ముతారా? యువరాణి చారుమతీదేవి నన్ను ప్రేమించినదనీ, ఆమె, నేను ఆరాతి ఆగదిలోనే సుఖించామనీ, ఆమెగారే నన్ను దొంగత్రోవగుండా తప్పించినదనీ చెబితే మీకు ఆశ్చర్యంగావుంటుంది కానీ, ఆశ్చర్యపడటానికి ఇందులో ఏమీలేదు. ఆమె స్వార్థం ఆమెచేత ఆపని చేయించింది. ఆమె దృష్టిలో అది స్వార్థంకాదు. “ప్రేమ”. తనతండ్రికి పరమశత్రువైన నేను బంధింపబడి రేపో మాపో వురికంబ మొక్కబోతుంటే ఎందుకు నన్ను తప్పించింది? ఇక్కడవుంటే నేను ఎటు గూడి చస్తాను గనుక, నేను చావటం ఆమెకు దుర్భరం గనక, తండ్రి పగనీ, రాజ్యక్షేమాన్నీ, రానున్నవిపత్తునీ లక్షింపక,

విడిచిపెట్టింది తనకోసరం. ఈ “తన” అనేదే స్వార్థం ఈరకం స్వార్థాన్ని మనం “ప్రేమ” అంటున్నాం.

“మీ మంత్రిగారు నన్నుపట్టుకొన్నది “కీర్తి” స్వార్థం కోసం. నేను చిక్కొంది “గుట్టు తెలుసుకోవటం” అనే స్వార్థం కోసం. చారుమతి విడిపించినా విడిపించకపోయినా, ఆరాత్రి నేను తప్పకుండా వెళ్ళిపోయ్యేవాణ్ణి.

“చివరకి మొన్న జరిగినయుద్ధంలో నేను విజయసింహునితో “భూతదయ”గా మాట్లాడటం గూడా స్వార్థమే. మీ బలం అపారం. మాది చిన్నది. కొండలమీద తొడి తిప్పలులేవు. అందుకే “కారుణ్యం” చూపించాను. నేను యుద్ధం చేస్తున్నప్పుడు, కత్తివిరిగి రాజుగారు పడిపోయారు. అప్పుడుక్షణంలో వారినిచంపగలను. కానీ చంపకుండా వూరుకొన్నది “యుద్ధధర్మం” కోసంగాదు. నన్ను మరుక్షణాన పరమాణువు రూపంలో చెయ్యటానికి చుట్టూ సైన్యంవుంది. అందుకే నేను “యుద్ధధర్మం” పలికాను. ఇదిగూడా వొకరకం స్వార్థంకిందికే వొస్తుంది. నాదృష్టిలో అయితే ఇటువంటి వాటికి “సంఘం” ఎనాడో “మంచి” చెలామణీయిచ్చింది గనుక—ఇవన్నీ మనకు “స్వార్థాలు”లాగా కనిపించవు. ఈరకంగా వీటికి అలవాటు పడిపోయ్యాము మనం.

“ఇంతకాలానికి నేను నేర్చుకొన్న దేమిటంటే వ్యక్తిలోనించి ‘స్వార్థం’ అనేది ఎప్పటికీ పోదని. అయితే దానికి పేర్లు మారవొచ్చు. ఏ పేరుకింద పిలిచినా, ఎటువంటి విలువయిచ్చినా, స్వార్థం స్వార్థమే అవుతుంది.

ఉదయుడు చెమట తుడుచుకొంటూ పీఠంమీద కూచున్నాడు. ఇసుక వేస్తే రాలని ఆసభయావత్తు నిశ్చేష్టమైపోయింది.